

॥ श्री ॥

अथ श्री त्रिविक्रमपंडिताचार्यसुत श्री नारायणपंडिताचार्यविरचितः

॥ श्री मध्वविजयः ॥

४. चतुर्थः सर्गः

अथैष सल्लोकदयासुधार्द्रया सदागमस्तेननिरासकामया ।  
रमावरावासभुवा विशारदो विशालयाऽचिंतयदात्मनो धिया ॥ ४.१ ॥

अनन्यसंगाद् गुणसंगिता हरेर्जनस्य मानं तु विशिष्टचेष्टितम् ।  
असंगमस्मात् प्रकटीकरोम्यहं निजं भजन् पारमहंस्यमाश्रमम् ॥ ४.२ ॥  
मम प्रभोर्नापरथा हि शोभते द्विषत्सु विष्णुं यददंडधारणम् ।  
हरिस्वसा नन्वचिरादसद्भिदे भवेदतो नास्मिच दंडधारकः ॥ ४.३ ॥

विचिंतयन्नित्थमनंतचिंतकः समस्तसंन्यासनिबद्धनिश्चयः ।  
असावनुज्जार्थमथानमद्धरिं समस्तसंव्यापिनमात्मदायगम् ॥ ४.४ ॥

निजे जने किं नमसीति पृच्छति ब्रुवन् स्वसस्तुप्रणतिं व्यधामिति ।  
गुरो किलान्वेषणवान् जगद्गुरुः तदा जगामाखिललोकशिक्षकः ॥ ४.५ ॥

यतिर्यतात्माभुवि कश्चनाभवद्विभूषणो भूरिविरक्तिभूषणः ।  
न नाममात्राच्छुचिमर्थतोऽपियं जनोऽच्युतप्रेक्षमुदाहरत् स्फुटम् ॥ ४.६ ॥

पुरैष कृष्णाकरसिद्धशुद्धिमद्वरान्नभुक्त्या किल पांडवालये ।  
विशोधितात्मा मधुकृत्प्रवृत्तिमान्चचार कांश्चित् परिवत्सरान् मुदा ॥ ४.७ ॥

अभूत् कुशास्त्राध्यसनं न पातकं क्रमागताद् विप्रतिसारतो यतेः ।  
यथा कुशास्त्राध्यसनं मुरद्विषः पदांबुजे व्याधवरस्य गर्हितम् ॥ ४.८ ॥

विनीतमांनायशिरोविशारदं सदैव तत्त्वं प्रबुभुत्सुमादरात् ।  
गुरुर्विदित्वोपनतां निजां मृतिं कदाचिदूचे तमुपहरे गिरम् ॥ ४.९ ॥

अहं स्वयं ब्रह्मन् किञ्चिदस्ति मत् परं विजृम्भेत यदा स्फुटं चितिः ।  
इतीह मायासमयोपपादितं निरन्वयात् सुव्रत मा स्म विश्वसीः ॥ ४.१० ॥

यदेतदात्मैक्यमुपास्तिचोदितं न मे गुरोरप्यपरोक्षतां गतम् ।  
पुरातनानामपि सौम्य कुत्रचित् ततो मुकुंदं भज संविदे मुदा ॥ ४.११ ॥

इतीदमादिश्य वचो वचस्विनि स्वके गुरौ लोकमथान्यमीयुषि ।  
असेवताऽलोच्य मुहुर्गुरोर्गिरं स रूप्यपीठालयमिन्दिरावरम् ॥ ४.१२ ॥

सुभक्तिना तेन स भक्तवत्सलो निषेवितस्तत्र परं बुभुत्सुना ।  
भविष्यतः शिष्यवराद्धि विद्धि माम् इति प्रविष्टः पुरुषं तमभ्यधात् ॥ ४.१३ ॥  
प्रतीक्षमाणं तमनुग्रहं मुदा निषेवमाणं पुनरंबुजेक्षणम् ।  
सतां गुरुः कारणमानुषाकृतिः यतिं प्रशांतं तमुपाससाद सः ॥ ४.१४ ॥

सुतं यतीन्द्रानुचरं विरागिणं निशम्य संन्यासनिषण्णमानसम् ।  
सुवत्सलौ रूप्यतलालयस्थितं वियोगतांतौ पितरौ समीयतुः ॥ ४.१५ ॥

वराश्रमस्ते जरतोरनाथयोर्न जीवतोः स्यादयि नंदनावयोः ।  
सयाचनं वाक्यमुदीर्य ताविदं परीत्य पुत्राय नतिं वितेनतुः ॥ ४.१६ ॥

नतिर्न शुश्रूषुजनाय शस्यते नतं भवद्भ्यां स्फुटमत्र संप्रतम् ।  
अहो विधात्रा स्वयमेव दापिता तदभ्यनुज्ञेति जगाद स प्रभुः ॥ ४.१७ ॥

अनुत्तरज्ञः स तमर्थयन् पुनः यतीन्द्रमानस्य गतः प्रियायुतः ।  
गृहे वसन् कल्पसमान् क्षणान् नयन् सुताननेदोरनिशं ततोऽस्मरत् ॥ ४.१८ ॥

स चिंतयन् पुत्रमनोरथं शुचा पुनश्च तीर्त्वोपगतो महानदीम् ।  
यतीश्वरानुव्रतमात्मनंदनं तमैक्षत ग्रामवरे मठांतरे ॥ ४.१९ ॥

स जातकोपाकुलितो धरासुरो महात्मनाम् लंघनभीरुरप्यलम् ।  
सुतस्य कौपीनधृतौ हि साहसप्रतिश्रवो मे दृढ इत्यभाषत ॥ ४.२० ॥

क्षणेन कौपीनधरो निजं पटं विदार्य हे तात कुरुष्व साहसम् ।  
इतीममुक्त्वा प्रभुरब्रवीत् पुनः शुभांतरायं न भवांश्चरोदिति ॥ ४.२१ ॥

न पुत्र पित्रोरवनं विना शुभं वदंति संतो ननु तौ सुतौ मृतौ ।  
निवर्तमाने न हि पालकोऽस्ति नौ त्वयीति वक्तारममुं सुतोऽब्रवीत् ॥ ४.२२ ॥

यदा विरक्तः पुरुषः प्रजायते तदैव संन्यासविधिः श्रुतौ श्रुतः ।  
न संगहीनोऽपि परिव्रजामि वाम् अहं तु शुश्रूषुमकल्पयन्निति ॥ ४.२३ ॥

बहुश्रुतत्वाद्यदि तत् सहे बलात् न सा सवित्री विरहं सहेत ते ।  
इति द्विजेनाभि हितेऽनमत् स तं भवाननुज्ञां प्रददात्विति ब्रुवन् ॥ ४.२४ ॥

विचिंत्य विद्वान् स निरुत्तरीकृतः तथाऽस्तु माताऽनु वदेद् यदीति तम् ।  
उदीर्य कृच्छ्रादुपगम्य मंदिरं प्रियासकाशे तमुदंतमब्रवीत् ॥ ४.२५ ॥

निशाचरारैरिव लक्ष्मणः पुरा वृकोदरस्येव सुरेंद्रनंदनः ।  
गदोऽथ शौरैरिव कर्मकृत् प्रियः सुभक्तिमान् विश्वविदोऽनुजोऽभवत् ॥ ४.२६ ॥

कदाचिदाप्याऽलयबुद्धिरालयं निवेदयन् पालकमेतमेतयोः ।  
दृढस्वसंन्यासनिषेधनिश्चयां धवानुमत्येदमुवाच मातरम् ॥ ४.२७ ॥  
वराश्रमाप्तिं मम संवदस्व मां कदाचिदप्यंब यदीच्छसीक्षितुम् ।  
यदन्यथा देशमिमं परित्यजन् न जातु दृष्टेर्विषयो भवामि वः ॥ ४.२८ ॥

इति ब्रुवाणे तनये कदाचिदप्यदर्शनं तस्य मृतेर्निदर्शनम् ।  
विचिंत्य पर्याकुलिता चिकीर्षितं सुतस्य कृच्छ्रान्तरुणन्न सा शुभा ॥ ४.२९ ॥

अथोपगम्यैष गुरुं जगद्गुरुः प्रसाद्य तं देववरप्रसादितः ।  
सदा समस्ताश्रमभाक् सुरेश्वरो विशेषतः खल्वभजद्वराश्रमम् ॥ ४.३० ॥

क्रियाकलापं सकलं स कालविद् विधानमार्गेण विधाय केवलम् ।

सदा प्रसन्नस्य हरेः प्रसत्तये मुहुः समस्तन्यसनं समभ्यधात् ॥ ४.३१ ॥

अनंतमात्रांतमुदाहरंति यं त्रिमात्रपूर्वं प्रणवोच्चयं बुधाः ।  
तदाऽभवद् भाविचतुर्मुखाकृतिः जपाधिकारी यतिरस्य सूचितः ॥ ४.३२ ॥

गुणानुरूपोन्नति पूर्णबोध इत्यमुष्य नाम द्विजवंदवंदितः ।  
उदाहरद् भूरियशा हि कैवलं न मंत्रवर्णः स च मंत्रवर्णकः ॥ ४.३३ ॥

निरंगरागं मुखरागवर्जितं विभूषणं विष्टपभूषणायितम् ।  
अमुं धृताषाढमवेक्ष्य मेनिरे स्वभावशोभाऽनुपमेति जंतवः ॥ ४.३४ ॥

भुजंगभूतेशविहंगपादिकैः प्रवंदितः सावसरप्रतीक्षणैः ।  
ननाम सौऽयं गुरुपूर्वकान् यतीन् अहो महीयो महतां विडंबनं ॥ ४.३५ ॥

वराश्रमाचारविशेषशिक्षणं विधित्सुरस्याऽचरितं निशामयन् ।  
विशेषशिक्षां स्वयमाप्य धीरधीः यतीश्वरो विस्मयमायताऽंतरम् ॥ ४.३६ ॥

स रूप्यपीठालयवासिने यदा ननाम नाथाय महामतिर्मुदा ।  
तदाऽमुनाऽग्राहि नरप्रवेशिना भुजे भुजेऽनाशु भुजंगशायिना ॥ ४.३७ ॥

चिरात् सुतत्वं प्रबुभुत्सुना त्वया निषेवणं मे यदकारि तत्फलम् ।  
इमं ददामीत्यभिधाय सौऽमुना तदा प्रणीय प्रददेऽच्युतात्मने ॥ ४.३८ ॥

अनुग्रहं तं प्रतिगृह्य साग्रहं मुदाऽऽत्मनाऽऽप्तां कृतकृत्यतां स्मरन् ।  
अभूदसंगोऽपि स तत्सुसंगवान् असंगभूषा ननु साधुसंगिता ॥ ४.३९ ॥  
यियासति स्वस्तटिनीं मुहुर्मुहुः नमत्यनुज्ञार्थिनि भूरिचेतसि ।

तमस्मरत् स्वामिनमेव दूनधीः गुरुर्भविष्यद्विरहाग्निशंकया ॥ ४.४० ॥  
इतस्तृतीये दिवसे द्युनिम्रगा त्वदर्थमास्माकतटाकमाव्रजेत् ।  
अतो न याया इति तं तदाऽवदत् प्रविश्य कंचित् करुणाकरो हरिः ॥ ४.४१ ॥  
तदाज्ञयोपागतजाह्नवीजले जनोऽत्र सस्रौ सह पूर्णबुद्धिना ।

ततःपरं द्वादशवत्सरांतरे सदाऽऽव्रजेत् सा तदनुग्रहांकिनी ॥ ४.४२ ॥

गते दिनानां दशके समासके वराश्रमं प्राप्य सपत्रलंबनम् ।  
जिगाय जैत्रान् बहुतर्ककर्कशान् स वासुदेवाह्वयपंडितादिकान् ॥ ४.४३ ॥

गुरोः स्वशिष्यं चतुरं चिकीर्षितः प्रचोदनात् श्रोतुमिहोप चक्रमे ।  
अथेष्टसिद्धिःफलजातिवारिधिः निरादरेणापि महात्मनाऽमुना ॥ ४.४४ ॥

तदाद्यपद्यस्थमवद्यमंडलं यदाऽवदत् षोडशकद्वयात्मकम् ।  
उपर्यपास्तं तदिति ब्रुवत्यसौ गुरौ तमूचे प्रणिगद्यतामिति ॥ ४.४५ ॥

भवत्प्रवक्तृत्वसमर्थता न मे सकोपमित्थं वदति व्रतीश्वरे ।  
अपीह मायासमये पटौ नृणां बभूव तद्दूषणसंशयांकुरः ॥ ४.४६ ॥

बुधोऽभिधानं श्रवणं बुधेतरो ध्रुवं विदध्याद् विमुमुक्षुरात्मनः ।  
यतिर्विशेषादिति लोकचोदनात् प्रवक्ति मायासमयं स्म पूर्णधीः ॥ ४.४७ ॥

अखंडितोपन्यसनं विसंशयं ससंप्रदायं प्रवचो दृढोत्तरम् ।  
समागमन् श्रोतुममुष्य साग्रहाः जनाः श्रुताढ्याश्चतुरा बुभूषवः ॥ ४.४८ ॥

गुरोरुपांते श्रवणे रतैर्द्विजैः स पंचषैर्भागवते कदाचन ।  
बहुप्रकारे लिखितेऽपि वाचिते प्रकारमेकं प्रभुरभ्यधाद् दृढम् ॥ ४.४९ ॥

परप्रकारेष्वपि संभवत्सु ते विनिर्णयोऽस्मिन् कथमित्युदीरिते ।  
मुकुंद बोधेन महाहृदब्रवीत् प्रकारमेनं भगवत्कृतं स्फुटम् ॥ ४.५० ॥  
निगद्यतां गद्यमिहैव पंचमे जगद्गुरोर्वेत्थ कृतिस्थितिं यदि ।  
इति ब्रुवाणे यतिसत्तमे स्वयं तदुक्तमार्गेण जगाद भूरिहत् ॥ ४.५१ ॥

अशेष शिष्यैश्च तदाज्ञया तदा परीक्षणायैक्षि समस्तपुस्तकम् ।  
स तत्र हंतैकतमे स्थितं त्यजन् न तावदध्याय निकायमभ्यधात् ॥ ४.५२ ॥

अत्र जन्मनि न यत् पठितं ते जैत्र भाति कथमित्यमुनोक्ते ।  
पूर्वजन्मसु हि वेद पुरेदं सर्वमित्यमितबुद्धिरुवाच ॥ ४.५३ ॥

इति बहुविधविश्वाश्चर्यचित्तप्रवृत्तेः  
जगति विततिमायन्नूतनाऽप्यस्य कीर्तिः ।  
क्षपितततमस्का भास्करीव प्रभाऽलं  
सुजनकुमुदवृंदानंददा चंद्रिकेव ॥ ४.५४ ॥

॥ इति श्रीमत्कविकुलतिलक त्रिविक्रमपंडिताचार्यसुत  
नारायणपंडिताचार्यविरचिते श्रीमध्वविजये  
आनंदांकिते चतुर्थः सर्गः ॥